

## فلا بیئر کا شاہکار: مادام بواری (تعیین قدر اور اس کے اردو ترجمے کا جائزہ)

Flaubert's landmark novel Madame Bovary is not just a masterpiece of French but it has also influenced the other genres of Western literature. Its story is apparently simple but Flaubert's multifaceted style has created a unique symbolism in it. Though before this many novels were written and even afterwards this realistic approach influenced a large number of writers, no literary work could come at par with it. It has thematic complexity, internal narrative density and an exuberant style. It is because of these qualities that it is termed as a challenge novel. The manner in which it has been written is a distinctive accomplishment of beauty and artistry. In this novel, Flaubert has invented a style of writing which has knitted together the disparate and antonymous observations and experiences. It has been translated virtually in all the major languages of the world. The renowned Urdu writer, and critic Muhammad Hasan Askri translated it into Urdu. In the following pages, the literary worth and the experience of its characters has been presented. The narrative style adopted in the translation has also been analyzed. But, before anything else, a brief introduction of the novelist has been given.

فلا بیئر کا معروف ناول مادام بواری نہ صرف فرانسیسی زبان کا ایک شاہکار ناول ہے بلکہ اس نے مغربی ادب کی دیگر اصناف کو بھی متاثر کیا ہے۔ اس کی کہانی بظاہر سادہ سی ہے مگر فلا بیئر کے اسلوب کی تہہ داری نہ اس میں رمزیت کا انداز بھی پیدا کر دیا ہے۔ اس قبل بھی بہت سے ناول لکھے گئے اور بعد میں تو اس کی حقیقت پسندانہ نہج نے بہتوں کو متاثر کیا مگر فکشن کی تاریخ میں اس کا ہم پلہ ناول اور کوئی نہ ہو سکا۔ اس سے ناول کی پیچیدگی اس کے موضوع کی نشست اس کے اسلوب میں زیادہ ہے۔ اسی وجہ سے ایک چیلنج ناول کہا گیا ہے۔ اس کا اسلوب حسن اور فنکاری کا انوکھا کارنامہ ہے۔ اس ناول میں فلا بیئر نے ایک ایسا اسلوب نثر تخلیق کیا ہے جو مختلف اور متضاد، مشاہدے اور تجربے کو ان واحد میں گرفت میں لانے کا ہنر بن گیا ہے۔ مادام بواری دنیا کی تقریباً ہر بڑی زبان میں ترجمہ ہو چکا ہے۔ اردو کے ممتاز نقاد اور مترجم محمد حسن عسکری نے اسے اردو میں ترجمہ کیا ہے۔ ذیل میں ہم اس ناول کی تعیین قدر کے ساتھ ساتھ اس کے کرداروں کا بھی ایک تجربہ پیش کریں گے اور اس کے اردو ترجمے میں اختیار کی جانے والی نثر کے اسلوب کا بھی جائزہ لیں گے۔ مگر سب سے پہلے ناول کے مصنف گستاؤ فلا بیئر کا ایک اجمالی جائزہ پیش ہے۔

گستاؤ فلا بیئر 18 دسمبر 1821ء کو فرانس کے قصبے روئیون میں پیدا ہوا۔ اس کے والد ایک ماہر سرجن اور ہسپتال کے ہیڈ تھے۔ فلا بیئر بہن بھائیوں میں چوتھے نمبر پر تھا۔ یہ ایک حساس اور خاموش مزاج لڑکا تھا۔ مطالعے کا بے حد شوقین تھا۔ فلا بیئر نے سنڈری سکول روئیون میں تعلیم حاصل کی۔ فلا بیئر کا خاندان ہسپتال کے احاطے میں ہی قیام پزیر تھا اور اس نے بہت جلد سائنسی تکنیک کے بارے میں مہارت حاصل کر لی۔ 1841ء میں فلا بیئر کو اسکی مرضی کے برخلاف پیرس قانون کی تعلیم حاصل کرنے کے لیے بھیج دیا گیا۔ پیرس میں اس ادبی حلقہ سے وابستگی اختیار کر لی۔ ان تجربات نے اس کی تخلیقی صلاحیتوں میں بھجان برپا کر دیا۔ 1844ء میں فلا بیئر شدید اعصابی تناؤ کا شکار ہو گیا جس کا تعلق مرگی سے تھا۔ اس اعصابی تناؤ کی وجہ سے وہ وطن واپس لوٹ آیا اور روئیون کے ایک نواحی علاقے لی کروسیٹس میں رہنے لگا تاکہ صحت بہتر ہو سکے۔ لی کروسیٹس میں رہ کر فلا بیئر بہت خوش ہوا وکالت سے چھٹکارہ مل گیا، اور اب اسکا زیادہ تر وقت مطالعے میں صرف ہونے لگا۔ فلا بیئر نے 50-1849ء میں مشرق کی سیاحت کی۔ اس دوران اس نے مصر، شام، ترکی، یونان کا سفر کیا۔

فلا بیئر کے صرف چند قریبی دوست تھے۔ اس کی زندگی میں دو خواتین آئیں۔ ایک کا نام ایلس سیکنیگر جو کہ شادی شدہ خاتون تھی۔ فلا بیئر نے پندرہ برس کی عمر میں اس سے شادی کر لی، لیکن مزاج نہ ملنے کے سبب جلد ہی الگ ہو گئے۔ دوسری خاتون کوئیس کولٹ تھی جو ایک شاعرہ تھی۔ فلا بیئر کا کولٹ سے تعلق 1854-1846ء تک رہا۔ ان دونوں کی ملاقاتیں بہت کم ہوئیں۔ خط و کتابت کثرت سے ہوتی تھی۔ فلا بیئر نے دیکھا کہ کوئیس کا تصور جیسا اس کے تخیل میں تھا، درحقیقت کوئیس ویسی نہیں ہے لہذا اس نے کوئیس کو چھوڑ دیا اور تنہا زندگی گزارنے کو ترجیح دی۔

فلا بیئر ایک مردم پیزار اور گوشہ نشین انسان خیال کیا جانے لگا۔ وہ غیر صحت مندانہ رویے، قنوطیت کے سبب شدید تنقید کا نشانہ بنا۔ سست روانہ تصور کیا جانے لگا۔ فلا بیئر نے متوسط طبقے میں زندگی گزارنی تھی بچپن میں اس کی خواہشات حالات کی ناسازگاری کی بنا پر ادھوری رہیں۔ اس لیے ہمیشہ متوسط طبقے سے بیزار رہا۔ تخیلاتی دنیا نے ان خواہشات کے مکمل ہونے کا بھرپور احساس دلایا جو حقیقت میں ممکن نہ تھا۔ خواہشات کے اس ادھورے پن کا اثر اس کی آئندہ آنے والی زندگی پر بھی پڑا۔ فلا بیئر کی تنہائی اور ناخوش گوار زندگی کا اثر اس کے عظیم کام مسادام بواری میں واضح نظر آتا ہے۔ فلا بیئر نے مسادام بواری کی صورت میں اپنی زندگی کا خاکہ پیش کیا۔ معاشی طور پر زیادہ خوشحال نہ تھا۔ اس نے مسادام بواری کی اول اشاعت سے پہلے پانچ سالوں میں صرف پانچ سو کمائے۔ اس کا ادبی سرمایہ تصانیف درج ذیل ہیں۔

تصانیف:

- ۱- مسادام بواری، 1857ء، انسانی نفسیات اور حقیقت نگاری پر مبنی ناول ہے۔
- ۲- سلا مبو، 1862ء، Carthage کی جنگ پر تاریخی ناول ہے۔
- ۳- 1860 Sentimental Education، انسانی گھٹن اور متوسط طبقے کی تمنائوں کے متعلق ہے۔

- ۴- The Temptation of Saint Anthony، 1874ء، اس کا موضوع مذہب ہے۔
- ۵- The three tales، 1877ء، یہ تین مختصر کہانیاں ہیں۔
- ۶- The candidate failed after few performance، 1874ء، یہ ایک ڈرامہ ہے۔
- ۷- Bouvard and pechuhet، 1881ء، میں یہ آخری ناول شائع ہوا۔

سادام بوارى حقيقت نگارى پر ايك بہترين ناول تصور كيا جاتا ہے۔ حقيقت نگارى كا رجحان رومانيت كا رد عمل بھى تھا اور اس كے متوازي چلتا ايك فطري عمل بھى۔ دونوں ميں بنيادي فرق زاويه نگاه كا ہے۔ روماني اديب كسى شے كے ٹھوس وجود كے بجائے اس كى باطنى حيثيت كو تلاش كرتا ہے اور تخيل كى آنكھ سے مختلف توجيہات سامنے لاتا ہے۔ حقيقت نگار كے ليے بنيادي بات شے كا ظاهري پہلو ہوتا ہے۔ ظاہر كى پر تين كھولتے كھولتے وہ اس كے باطن ميں اترتا اور جو كچھ نظر پڑتا ہے بيان كر ديتا ہے۔ اس عمل ميں اگرچہ دونوں اپنے اپنے انداز سے كام كرتے ہيں ليكن نہ تو روماني، شے كے ظاهري وجود كو قطعاً فراموش كر سكتا ہے، اور نہ حقيقت نگار، تخيل كى آنكھ كمل طور پر بند كر سكتا ہے۔ حقيقت نگارى كا مطمح نظر ادب ميں عصرى مسائل و مشكلات كو تمام تر جزئيات كے ساتھ بيان كرنا اور زندگى كى موجود حقيقي الجھنوں كى نقاب كشائى كرنا تھا۔ حقيقت نگارى كا كڑا معيار فوٹو گرائى كے مترادف ہے۔ حقيقت نگار فوٹو گرافر كى طرح اپنى مرضى اور ذاتى پسند و ناپسند سے قطع نظر منظر كو فوكس كرتا ہے۔ موجود صورت حال ميں جو چيز جس انداز اور جس ترتيب ميں ہے اسى انداز اور ترتيب سے پيش كر ديتا ہے۔ فلايبيرز كے اس ناول سادام بوارى ميں لوگوں اور روزمرہ زندگى كى لفظوں ميں تصوير كشى كى گئى ہے۔ پورے ناول ميں واقعات كو ايك خاص ترتيب اور تسلسل كى ساتھ پيش كيا گيا ہے۔ جزئيات پر كمل مہارت نظر آتى ہے تاكه ماحول اور واقعات ميں اختلاج برپا نہ ہو۔ اگرچہ اس ناول ميں مصنف نے افسردہ متوسط طبقے كى تصوير كشى كى ہے ليكن كہيں بھى ہميس ناول كى فضا افسردہ ہوتے ديكھائى نہيں ديتى ہے۔ لوگوں كى تنقيدى آراء جو انھوں نے اس ناول سادام بوارى كى گہرائى كو سمجھے بغير ديں تھيں، سن كر فلوپير بہت دل برداشتہ ہوا تھا۔ عوام كى شديد مخالفت كے سبب 1857ء ميں اس پر سماجى اقدار اور مذہب كے خلاف قدم اٹھانے كى وجہ سے مقدمہ چلایا گيا۔ كافي تگ و دو كے بعد فلايبيرز نے مقدمہ جيت ليا۔ يوں فلايبيرز نے سادام بوارى كى اگلى اشاعت ميں ناول كا انتساب پيرس كى انجمن وكلا كے ركن، قومى مجلس كے سابق صدر، اور امور داخلہ كے سابق وزير ”مارى آں توان ژبول سينار“ كے نام كيا ہے۔ فلايبيرز نے اس ضمن ميں لکھا ہے كه

عزيز اور نامور دوست! مجھے اجازت دييجي كه اس كتاب كى لوح پر انتساب كے ضمن ميں آپ كا نام تحرير كروں، كيونكه اس كى اشاعت كے ليے ميں سب سے زيادہ آپ كا احسان مند ہوں۔ آپ نے اس كتاب كے مقدمے كى بيروى ميں جو شاندار بيان ديا ہے اسے پڑھنے كے بعد ميرى تصنيف نے گويا خود ميرى نظروں ميں ايك غير متوقع وقعت حاصل كر لى ہے، لہذا ميرايہ ہديہء تشكر قبول فرمايے۔ خواہ يہ ہديہ كتنا بھى زبردست كيوں نہ ہو، ليكن آپ كى خوش بيانى اور آپ كى فرض شناسى كا ہم پلدي كچھي نہيں ہو سكتا۔

فلانیئر کی کوشش تھی کہ ناول حقیقی زندگی کا عکس نظر آئے۔ اس نے پہلے ان تمام جگہوں کا سفر کیا، ان کی تفصیلات سے مکمل آگاہی حاصل کی جن کے متعلق اس نے لکھا۔ مثلاً زراعت کے حوالے سے توہمات پرستی، مختلف علاقوں خصوصی طور پر گاؤں کے مسائل پر لکھا۔ اگر کوئی بھی شخص یہ ناول پڑھے تو اس دور میں فرانس کے حالات، وہاں کے رسم و رواج، مذہبی معاملات، معمولات سے آگاہی تاریخ کی بے شمار کتابوں کو کی ورق گردانی کے بغیر حاصل ہو جائے گی۔ فرانسیسی ادب میں مادام بواری نے حقیقت نگاری کی روایت کی بنیاد ڈالی۔ اس وجہ سے اسے کلاسیک کا درجہ ملا۔

مادام بواری کے اہم اور ثانوی کردار کچھ اس طرح سے ہیں:

اہم کردار :

ایما بواری: لفظوں میں تصویر کشی کرنے والی، غیر ذمہ دار، ناپختہ ذہن کی مالک خاتون ہے۔ اعصابی بد نظمی کا شکار جو حقیقی زندگی میں ڈھلنے کے لائق نہیں ہے۔

شارل بواری: ایما بواری کا شوہر ہے۔ پیشے کے لحاظ سے ڈاکٹر ہے۔ شارل کے ہاں ذہانت اور تخیل کا فقدان ہے۔ غیر جارحانہ انداز کا مالک ہے۔ دین و دنیاوی کاموں میں رسمی دلچسپی رکھتا ہے۔

رودولف: ایما بواری کا پہلا پیار، انتہائی زیرک اور سمجھ دار انسان ہے۔

لے اوں: ایما بواری کا پہلا دوست اور دوسری محبت ہے۔ پیشے کے اعتبار سے وکیل ہوتا ہے۔

اویسواوے: پیشے کے اعتبار سے کیمسٹ ہے۔ متوسط طبقے کی فلاح و بہبود کے لیے جدوجہد کرتا ہے۔

ثانوی کردار :

انڈویلینیر: ایک بہت بڑا جاگیر دار شارل بواری اور ایما بواری کو عظیم الشان حویلی میں دعوت پر بلاتا ہے۔

میسو شارل وئی بارولوے بواری: شارل بواری کا باپ۔

مادام دوبوک: شارل بواری کی پہلی بیوی۔

برت: ایما بواری اور شارل بواری کی بیٹی ہے۔

مادام لفران سوا: سرائے کی مالک ہے۔

میسو لیوریو: تاجر پیشہ ہے جو دوسرے شہروں سے چیزیں لاکر بیچتا ہے۔

ایپولست: مریض تھا بواری نے اس کے مڑے ہوئے پیر کا علاج کیا تھا۔

تیورردواو: ایما بواری کا باپ ہے۔

اندھا بھکاری: بدنما خدو خال والا انسان ہے جس کی آواز اور شخصیت ایما بواری کو دہشت زدہ کر دیتی ہے۔

بنت : یونی ویل علاقے کا ٹیکس کنٹرولر تھا۔

جب ہم ان کرداروں کا تنقیدی اور تقابلی نظر سے جائزہ لیتے ہیں تو معلوم ہوتا ہے ناول کی ہیروئن ایما بواری کو مسلسل تبدیلی کی ضرورت ہے۔ پورے ناول میں ایما ایک کام شروع کرتی ہے تو پھر اسے دوسرے کام کیلئے روک دیتی ہے۔ ہمیشہ نئے کی تلاش و جستجو میں لگی رہتی ہے۔ ایما حد درجہ رومانوی ہے اور افسانوی دنیا میں رہنا پسند کرتی ہے۔ جذباتی عورت ہے۔ مثلاً

نفسانی خواہشات، مال و دولت کی تمنا، اور شدید محبت کی افسردگی یہ سب چیزیں گھل مل کر ایک واحد کرب و اذیت بن گئیں، اور اس طرف سے اپنی توجہ ہٹانے کے بجائے ایما اس دکھ سے اور بھی لپٹی چلی گئی۔ وہ بڑھ بڑھ کے سردرد و غم مول لینے لگی۔۔۔ ان ٹھنڈی لباسوں کا رنج کرتی جو اسے حاصل نہ ہوئے، اس خوشی کے سوگ میں سردھنتی جو ہاتھ سے نکل گئی، اپنے آسمان سے باتیں کرنے والے خوابوں کو روتی، اپنے گھر کی تنگ و تاریک فضا پر کڑھتی۔ ۲

راہبانی کے دوران اس نے رومانوی کہانیاں پڑھیں جن کی وجہ سے وہ حقیقی دنیا کو دیکھنے کی سکت نہیں رکھتی تھی۔ اس کی ساری توجہ رومانس کی طرف رہتی تھی۔ بالآخر وہ اپنے خوابوں کے ساتھ اکیلی رہ جاتی ہے۔ متوسط طبقے کی عورت تھی اور اس سے چھٹکارہ چاہتی ہے۔ شارل بواری کے ہاں خداداد صلاحیتوں کا فقدان ہے لیکن وہ حد درجہ محنتی انسان ہے جیسا کہ ہم ناول میں دیکھتے ہیں:

یہ لیکچر اس کی سمجھ میں آتے ہی نہ تھے، چاہے وہ کتنے غور سے کیوں نہ سنے، کوئی بات اس کے پلے ہی نہ پڑتی تھی، بہر حال وہ کام کئے جا رہا تھا۔ نوٹ لینے کے لیے جلد والی کاپیاں اس کے پاس تھیں۔ وہ ساری کلاسوں میں حاضر رہتا، اور ایک بھی لیکچر اس سے چھوٹنے نہ پاتا، وہ اپنا روز کا کام کولھو کے تیل کی طرح کرتا جو آنکھیں بند کئے گول گول گھومتا رہتا ہے اور یہ نہیں جانتا کہ میں کیا کام کر رہا ہوں۔ ۳

وہ کسی بھی عورت کے زیر اثر باسانی آجاتا تھا۔ سب سے پہلے اس کی ماں اس پر حکومت کرتی ہے، جو اس کی شادی ایک ایسی عورت سے کر دیتی ہے جو اس سے بیس سال بڑی اور بیوہ ہوتی ہے۔ شادی کے بعد شارل بواری اپنی بیوی دو بوک کا ہر حکم بجالاتا ہے۔ دو بوک کی وفات کے بعد اس کی توجہ کا محور و مرکز ایما بواری ہو جاتی ہے۔ وہ اس قدر مست اور انجان ہوتا ہے کہ ایما بواری کی غیر مطمئن زندگی کو بھی نہ جانچ سکا۔ وہ ان دونوں کے اس فرق کو نہ جان سکا جو ان دونوں کی زندگیوں کے درمیان حائل ہو چکا تھا۔

ذیل کے پیرا گراف میں اس امر کا بخوبی اظہار ہوا ہے:

شارل کی گفتگو ایسی معمولی اور بے رنگ ہوتی تھی جیسے سڑک کا کھرنجا،۔۔۔ نہ تو اس سے کوئی جذبہ پیدا ہوتا

تھا، نہ ہنسی، نہ کوئی اور خیال،۔۔۔۔۔ اس کے برعکس کیا مرد کے لیے ضروری نہیں کہ وہ ہر بات سے واقف ہو، طرح طرح کی سرگرمیوں میں بڑھ چڑھ کر حصہ لیتا ہو، عورت کو جذبے کی قوتوں، زندگی کی لطافتوں اور تمام اسرار و رموز سے آگاہ کرے؟ لیکن یہ مرد نہ تو کچھ سکھاتا تھا، نہ خود کچھ جانتا تھا، نہ اس کے دل میں کوئی خواہش تھی، وہ سمجھتا تھا کہ ایما خوش ہے اور ایما کو یہ بے فکری اور دل جمعی یہ پرسکون بے رنگی بڑی ناگوار گزرتی تھی، بلکہ اسے تو وہ خوشی تک کھلتی جو شارل کو اس سے حاصل ہوتی تھی۔۴

اس کے برعکس لے اوں اور ایما بوری کے درمیان جب پہلی ملاقات ہوتی ہے اس سے ظاہر ہو جاتا ہے کہ دونوں یکساں خیالات کے حامل ہیں، دونوں مادہ پرست تھے۔ لے اوں کو عورتوں سے محبت کا کوئی تجربہ نہ تھا اس نے اپنی زندگی کا بیشتر حصہ تخیلاتی اور جذباتی گزارا۔ جب وہ پیرس گیا اس میں اعتماد آیا۔ اس کے تین سال بعد جب وہ اور ایما ملے تو اس نے اظہار محبت کیا۔ فلا بیئر نے ناول میں لے اوں کے بدلتے رویے اور ایما کی خوفناک حد تک جذباتیت کو نمایاں کیا ہے:

ایمانے یکا یک اس کے سینے پر سر رکھ کر رونا شروع کیا تو اسے بڑی اکتاہٹ ہوئی، اور ان لوگوں کی طرح جو تھوڑی دیر سے زیادہ موسیقی نہیں سن سکتے اس کا دل اس محبت کی آواز سن کر اونگھنے لگا جس کی نفاستوں کی طرف اب اس کی توجہ ہی نہیں تھی۔۔۔۔۔ اگر لے اوں اس سے اکتا گیا تھا تو وہ بھی لے اوں سے بے زار ہو چکی تھی۔ ایما کو زنا کاری میں بھی وہی بے لطفی اور سیٹھا پن ملا جو شادی میں ملا تھا۔۵

پورے ناول میں رودولف واحد کردار ہے۔ جو ایما کو پہلی ملاقات میں ہی سمجھ جاتا ہے۔ اس کی زندگی کا بیشتر حصہ عورتوں کی نفسیاتی مطالعے میں گزارا۔ وہ جان چکا تھا کہ ایما اپنے شوہر سے بے زار ہے۔ رودولف ایما کی خوبصورتی سے متاثر تھا لیکن اس کا کوئی بھی عشق زیادہ عرصہ نہ چلتا تھا۔

سب عورتیں ایک ساتھ اس کے تصورات میں گھس پڑیں، اور ایسی گچھا پچھ ہوئی کہ فرداً فرداً ہر ایک کی آب و تاب جاتی رہی، وہ سب گھٹ کر محبت کی ایک ہموار سطح پر آگئیں، اور ان میں اونچے نیچے کی تمیز غائب ہو گئی، چنانچہ ملے جلے ہوئے خط مٹھیوں میں بھر بھر کر وہ یوں ہی دل ہی دل میں کہنے لگا اچھا خاصا حماقتوں کا پلندہ ہے! گویا یہ اس کی رائے کا خلاصہ تھا۔۶

ایما کی اچانک خودکشی کی خبر سن کر بھی اسے کوئی افسوس نہ ہوا۔ رودولف درحقیقت تنہائی پسند، غیر جذباتی، اپنی خوشیوں میں مگن رہنے والا انسان تھا۔

اویسواوے کا کردار فلا بیئر کی سائنسی تعقل پسندی کا بہترین مظہر ہے۔ فلا بیئر کی قنوطیت ناول کے آخر میں ظاہر ہوتی ہے جب اویسواوے کی ناموری، شہرت اور جیت کا نعرہ بلند ہوتا ہے۔ فلا بیئر کے کردار معمولی انسان ہیں جنہیں پڑھتے وقت محسوس ہوتا ہے کہ ہمارے پڑوسی ہیں۔ مادام بوری کے کردار بہت محدود ذہنی فراست رکھتے ہیں۔ کبھی تو وہ پر

خلوص، نیک نیت، دل گداز معلوم ہوتے ہیں اور کبھی ان میں سوچیانہ پن اور کم ظرفی نظر آتی ہے۔ بعض اوقات واضح چیزوں کے بارے میں بے خبر نظر آتے ہیں۔ ان میں قوت فیصلہ کی کمی ہوتی ہے۔ یہ ناول انسانی حماقتوں اور بے لطفی کا مطالعہ ہے۔ وہ لوگ جو اپنے خوابوں اور حقیقی زندگی میں فرق نہیں قائم کر سکتے۔ موجودہ دور میں اگر دیکھا جائے تو مادام بواری انسانی اعصابی بد نظمی کا مطالعہ ہے۔ متوسط طبقے کا ایک عمیق مشاہدہ ہے۔

متوسط طبقے کا ہر آدمی جوانی کے جوش میں، ایک دن یا ایک لمحے ہی کے لیے سہمی، مگر اپنے آپ کو شدید سے شدید اور وسیع سے وسیع جذبات، اور بلند سے بلند کارناموں کے قابل سمجھتا ضرور ہے۔

علاوہ ازیں لوگوں کے آگے بڑھنے کے طور طریقے، دستور، اساطیری کہانیاں، منافقت پر بھی ناول میں خوب روشنی ڈالی گئی ہے۔ کرداروں کے تفاعل کے دوران ان کی نا اہلی ثابت ہوتی ہے۔ ان تمام عناصر کی روشنی میں یہ ناول انیسویں صدی کے نصف کو ظاہر کرتا ہے۔ نقادوں کے نزدیک ناول کی ہیروئن ایما بواری اور سن کیلر سوزن سٹریٹ کی رہائش پذیر خاتون کے ایک جیسے حالات ہیں۔ قوت مخیلہ کی کمی پیشی کے علاوہ دونوں کے مسائل بھی ایک جیسے ہیں۔

فلائیئر نے ناول کے موضوع کی طرف قارئین کی توجہ مبذول کروانے کے لیے بہت دلچسپ طریقہ ہائے کار اپنائے۔ ناول کے ہر باب میں بے شمار ایسے مناظر ہیں۔ باب اول میں فلائیئر نے ایک طرف دیہاتی زندگی اور دیہاتی شادی کا منظر دکھایا ہے وہیں مارکولیس ہال کی تقریب جو مکمل طور پر شہری زندگی کے طرز پر ہے پیش کرتا ہے۔ اس کے علاوہ جب زراعتی میلے میں مقرر تقریر کر رہا ہوتا ہے تو ناول کا ایک اہم کردار رودولف مسلسل مقرر کے ہر جملے پر تنقید کر رہا ہوتا ہے۔ ناول میں شارل بواری کی دونوں بیویاں دو بوک اور ایما بواری آپس میں ہر لحاظ سے جداگانہ خیالات کی حامل ہوتی ہیں۔ ایما بواری کے دونوں عاشق متضاد و متخالف شخصیت کے مالک ہیں۔ ایما بواری کی تخیلاتی زندگی کے بارے میں تصورات و خیالات اور ان کے برعکس حقیقی زندگی جس میں وہ رہ رہی ہوتی ہے اسکی امیدوں اور حاصلات کا موازنہ نظر آتا ہے۔ ناول کے آخر میں جب وہ ایک پرسکون موت کی خواہش کرتی ہے تو اسے موت کی کرب ناک اذیت سے دوچار ہونا پڑتا ہے۔

فلائیئر کے اس ناول ”مادام بواری“ میں رمزیت (symbolism) بھی پائی جاتی ہے۔ بقول سوسن کے لیٹنگر، علامت:

اپنی متعلقہ شے کی نمائندگی کا فریضہ ہی انجام نہیں دیتیں بلکہ ان اشیاء کے تصورات کا ذریعہ اظہار بھی ہیں۔۔۔ علامتیں اشیا کے بجائے ان کے تصورات کا بلا واسطہ آئینہ ہوتی ہیں۔ ۸

ناول میں جا بجا اشارے کنائے کثرت سے نظر آتے ہیں۔ مثلاً شارل بواری کے سکول کا دورانیہ باب اول میں بتایا گیا ہے۔ وہ اس کی شخصیت کو ظاہر کرتا ہے کہ مستقبل میں کس حد تک جاسکتا ہے۔ اس کے علاوہ اندھا بھکاری، شارل کی پہلی بیوی کی شادی کا گلہ ستہ، ایما کا شکاری کتا وغیرہ۔ نقاد ان فن نے یہاں تک کہا کہ مادام بواری کے کرداروں کے نام

بھی رمزیت کا رنگ رکھتے ہیں۔ بوارے خاندان کے نام (Bovine) کے مترادف ہیں۔ یعنی ست رو یا بیوقوف لوگ ہیں۔ مادام بوارے میں فلائیر اس نتیجے پر پہنچتا ہے کہ انسانی اعمال چاہے کتنے ہی اخلاقی کیوں نہ ہوں، بے نتیجہ ہیں۔ معاشرتی رسوم، مذہب، قانون اور خاندانی زندگی سب بے سود اور بے نتیجہ ہیں۔ وجود کی اصلی حقیقت سے مطابقت کے لیے سب کچھ بے اثر ہے۔

فلائیر بہت ہی محنتی اور محتاط لکھاری تھا۔ اس نے تقریباً پانچ سال سے زائد عرصہ مادام بوارے پر کام کیا۔ ناول کا اصل مسودہ موجودہ مسودہ سے بہت بڑا تھا۔ وسیع حد تک یہ تحقیقی پھیلاؤ کہانی کے خدوخال نمایاں کرتا ہے۔ بعض وجوہات کی بناء پر اس مسودے میں کانٹ چھانٹ کر کے اس پھیلے ہوئے ناول کو اس مسودے کی نسبت مختصر صورت میں پیش کیا گیا ہے۔ فلائیر نے نثر میں ملک کے ایک حصے کی طرف حکومت کی توجہ دلائی جہاں پہلے حکومت کی سرپرستی نہ ہونے کے سبب مسائل درپیش تھے۔ اس ناول میں ایسی ایسی تقاریر کی گئیں جنہوں نے حکومت کی توجہ ان علاقوں کی طرف مبذول کروائی۔ ناول مادام بوارے پیچیدگی اور الجھاؤ کے ساتھ آگے بڑھتا ہے۔ مگر محتاط قاری واقعات کے حوالے سے جذباتی کرداروں کے محسوسات کو بھی زیر غور لاتا ہے مثلاً جب ایما بوارے زندگی سے بیزار ہوتی ہے تو اس کی زندگی کے ہر لمحے کی تفصیل دکھائی گئی ہے جو اکتاہٹ کا سبب بنتی ہے۔ لیکن خوشیوں کی طرف ایما کی مضطرب تلاش، لے اوں سے ربط قائم کرنا۔ ایسے میں ایما اور قاری کی اکتاہٹ چند لمحوں میں ختم ہو جاتی ہے۔

مادام بوارے سے پہلے بھی ناول لکھے جاتے تھے اور بعد میں بھی لکھے گئے مگر اس کی بے مثال نثر اور اسلوب کا ہم پلہ کوئی نہ ہو سکا۔ اس کے اسلوب ہی کی وجہ سے محمد حسن عسکری نے اس فرانسیسی ناول کا اردو میں ترجمہ کیا۔ محمد حسن عسکری ایک صاحب اسلوب اور رجحان ساز افسانہ نگار، تنقید نگار، مترجم تھے۔ شاید ہی کوئی اور نقاد ہمارے ادب میں زیادہ موضوع گفتگو رہا ہو، جتنا محمد حسن عسکری رہے۔ وہ ہماری ادبی تاریخ کا بہت اہم اور انتہائی لائق توجہ باب ہیں۔ محمد حسن عسکری نے ابتداً جو ترجمے کیے ان کا محرک معاشی مسئلہ تھا جس نے انہیں تعلیم سے فراغت کے بعد کافی پریشان رکھا تھا۔ 1946-1947ء میں ان کا مکتبہ جدید لاہور سے تعلق پیدا ہو گیا تھا۔ وہ ان کے لیے ترجموں کا کام کر رہے تھے۔ یہ بہت کم لوگوں کو اندازہ ہو گا کہ ان کے ترجمہ کئے گئے ناول آخری سلام، مادام بوارے، اور سرخ و سیاہ بڑی حد تک روزی کمانے کے لیے ترجمے کیے گئے تھے۔ حیرت کی بات یہ ہے کہ ان کے روزی کمانے کے خاطر کیے گئے ترجمے بھی آج تک اپنی زبان و بیان کی خوبیوں اور اسلوب کی وجہ سے اپنی مثال آپ ہیں۔

مادام بوارے کے ترجمے میں محمد حسن عسکری، فلوریہ کے مخصوص اسلوب اور نثری مسائل سے بخوبی عہدہ برآ ہوتے نظر آتے ہیں۔ 1950ء میں عسکری نے مادام بوارے کا ترجمہ کیا۔ یہ ترجمہ شروع کرنے سے قبل یہی سوچتے رہے کہ یہ کتاب بہت محنت طلب ہے لیکن کیا مجھے اس کا کوئی معقول معاوضہ بھی دے گا یا نہیں؟ لیکن اکتوبر 1947ء میں پاکستان چلے آنے کے بعد انہوں نے اس کام کو کرنے کی ٹھان لی۔ ترجمے کا ڈھنگ بھی انوکھا تھا۔ کتاب پڑ کر ترجمہ بولنا شروع



کر دیتے اور ان کے چھوٹے بھائی لکھتے جاتے۔ جب کچھ صفحوں کا مواد تیار ہو جاتا تو مکتبہ جدید کو وہ مواد بھیج دیتے تھے۔ بیشتر فرانسیسی ناولوں کے تراجم انہوں نے براہ راست فرانسیسی سے نہیں بلکہ انگریزی سے کیے ہیں۔

مادام بوارے ایک ایسا ناول ہے جو اپنے موضوع کی نسبت اپنے پیچیدہ اسلوب بیان کی وجہ سے چیلنج بنتا ہے۔ فلائیر کا اسلوب حسن و فن کاری کا شاہکار ہے۔ اس لیے ایسے اسلوب بیان کو تمام فنی تقاضوں کے ساتھ اردو کے قالب میں ڈھالنا مترجم کے لیے ناممکن نہیں تو مشکل ضرور تھا۔ فلائیر نے مختلف طرح کے تصورات و خیالات کے تقابل یا تضاد کو ایک ہی جملے میں لکھ دیا ہے۔ عسکری نے ان جملوں کے مطالب لکھنے کے بجائے ان کو اسی انداز میں اردو کے قالب میں ڈھال کر ایک نیا اسلوب وضع کرنے کی کوشش کی ہے۔

فلائیر نے اس میں معنی اور تاثر آفرینی کے لیے جملوں کے آہنگ، پیراگراف کی تشکیل، مختلف قسم کے تصورات و خیالات کو ایک ہی جملے میں درج کرنے اور حتیٰ کہ رموز و اوقاف تک سے کام لیا ہے۔ ان نزاکتوں کو اردو جیسی زبان میں ڈھالنا جس میں زبان و بیان کی خوبی صرف سلاست اور روانی ہی سمجھی جاتی ہے جان جو کھم میں ڈالنے کے برابر تھا۔ مگر عسکری نے اپنی حد تک یہ کر دکھایا ہے۔ لیکن وہ اپنے ترجمے کو ناکام کہتے رہے جیسا کہ انہوں نے لکھا:

میرے جس ترجمے کو غور سے پڑھا جانا چاہیے تھا وہ ہے مادام بوارے یعنی ایک ناکام ترجمے کی حیثیت سے۔ اول تو اس کتاب کا صحیح ترجمہ آج تک ہوا ہی کون سی زبان میں ہے اردو تو پھر بچی ہے۔ یہ کتاب تو اس قابل ہے کہ اردو کے آٹھ دس ادیب مل کر اسے ترجمہ کرتے اور اس پر تین چار سال لگاتے، تب جا کر کہیں کچھ بات بنتی۔ میں یہ دعویٰ نہیں کر سکتا کہ اس کتاب میں نثری اسلوب کے جتنے مسائل سامنے آتے ہیں میں نے ان سب کو سمجھ لیا ہے۔ اس کام کے لیے بھی سال بھر چاہیے۔ بہر حال جو دو، چار باتیں میرے پلے پڑیں وہ میں نے اردو میں پیدا کرنا چاہیں۔ مثلاً ایک تو میں نے کوشش کی کہ فلائیر نے علامات و اوقاف کے ذریعے جو معنی پیدا کیے ہیں ویسے ہی میں کروں۔ لیکن کاتب نے گڈ ڈکر کے رکھ دیا“ ۹

ان مشکلات کا بیان کرتے وقت عسکری کہتے ہیں کہ اس سے اگر اردو عبارت کے گنجلک ہونے کی شکایت ہو تو اس کا بہترین حل یہ ہے کہ کوئی اور صاحب اس سے بہتر ترجمہ کر کے دکھائیں۔ مادام بوارے اگر ناکام ترجمہ تھا تو محمد حسن عسکری کے اعتبار سے تھا۔ ڈاکٹر عزیز ابن الحسن اس حوالے سے لکھتے ہیں کہ

ایک بات ذاتی تجربے کی بناء پر عرض ہے کہ مادام بوارے کا یہ ترجمہ پڑھتے ہوئے کم از کم اس کا کوئی انگریزی ترجمہ ہی سامنے رکھ لیا جائے تو عسکری کی محنت کی داد اہم آج بھی دیئے بغیر نہیں رہ سکیں گے۔ ۱۰

فلائیر کا اسلوب نثر منفرد نوعیت کا حامل ہے۔ وہ مشاہدات کی نسبت نثر کی اہمیت کو تسلیم کرتے ہے۔ اس لیے والٹر پیٹرنے فلائیر کو اسلوب کے شہید کا درجہ دیا ہے۔ اور ایڈراپاؤنڈ جیسے بڑے شاعر نے یہاں تک کہہ دیا کہ میرا خیال ہے کہ

کوئی بھی شخص فلاہیر کی نثر کو جانے بغیر اچھی شاعری نہیں کر سکتا یا دوسرے لفظوں میں اس نے مادام بواری نہ پڑھا ہو۔ فلاہیر کے بعد فرانسیسی ادب میں بہت سے ادیبوں نے اس کے اثرات قبول کئے۔ گوں کور برادران (1822-1896) کے نام سے معروف دو بھائیوں نے حقیقت نگاری کا سچا بچاری ہونے کے لیے باقاعدہ اخبارات کے تراشے تک شامل کر لیے تھے۔ مگر محدود نقطہ نظر ہونے کی وجہ سے وہ زندگی کا بمشکل ایک ہی پہلو پیش کر سکے تھے۔ ان کے نظریات فلاہیر کے نظریات کے تابع تھے۔ انہوں نے انسان کی جنسی خواہشات کو بڑھا چڑھا کر پیش کیا ان کو فطرت نگار نہیں کہا جا سکتا۔ اسی طرح ایما نیل زولانے فلاہیر کے نقطہ نظر کو سامنے رکھ کر باقاعدہ فطرت نگاری کا آغاز کیا۔ زولا بھی فطرت نگاری کی اس سطح تک نہیں پہنچ پایا جہاں فلاہیر تھا۔ اس کے برعکس موپساں (۱۸۵۰-۱۸۹۳) نے فلاہیر کی تقلید کی، اور ادب میں اشخاص اور واقعات و حالات کی درست عکاسی کی، لیکن وہ اپنے ناولوں میں جدت کا کوئی پہلو نہ نکال سکا۔ افسانوں میں اس کا فن اپنے عروج پر نظر آتا ہے۔ موپساں کے فن کو جلا بخشنے میں فلاہیر کا کردار بہت اہمیت رکھتا ہے۔ اس نے نہ صرف لکھنا سکھایا بلکہ اس کی مکمل تربیت اور سرپرستی کی اور تمام اہم ادیبوں شاعروں سے متعارف کروایا۔ اس نے ایک شفیق استاد کی طرح موپساں کی قدم قدم پر رہنمائی کی اور موپساں نے بھی کمال سعادت کا مظاہرہ کیا۔ اس تعلق کی ایک اور وجہ یہ بھی تھی کہ فلاہیر اور موپساں کی ماں لوغ میں قریبی دوستی بھی تھی۔

جب موپساں کا افسانہ ”مومی گیند“ منظر عام پر آیا تو فلاہیر نے برملا اس افسانے کو ایک شاہکار افسانہ قرار دیا اور پیشین گوئی کی کہ یہ افسانہ زندہ رہنے والے افسانوں میں سے ہے۔۔۔“ ۱۱

اردو ادب میں حقیقت نگاری فرانس اور روس سے براہ راست آنے والی تحریک ہے۔ فرانس میں حقیقت کی ہو بہو تصویر کشی کی ترغیب ملتی ہے۔ اس لیے فلاہیر نے سلا مہجو لکھتے ہوئے مناظر کی پیش کش کے لیے مصر کا سفر اختیار کیا اور مادام بواری کے جنازے کے بیان کے لیے وہ میت کے کئی جلوسوں میں شریک ہوا۔ اردو ادب میں پریم چند، سعادت حسن منٹو، غلام عباس کے ہاں حقیقت نگاری کے عناصر ملتے ہیں انہوں نے حقیقت نگاری میں توازن سے کام لیا تاکہ ادبی چاشنی بھی قائم رہے اور وہ اپنے مطمح نظر کو بھی چھو لیں۔ پریم چند فلاہیر کی طرح زندگی کو ایک فرد کی حیثیت سے نہیں بلکہ ایک معاشرے کی تصویر بنا کر کہانی میں پیش کرتے ہیں۔ پریم چند سے تھوڑا پہلے دیکھیں تو اس کی اولین شکل حقیقت نگاری کی سرسید احمد خان کے ہاں نظر آتی ہے اور مولانا حالی بھی نیچرل شاعری کے زمرے میں حقیقت نگاری کا ہی درس دیتے رہے۔ نذیر احمد، سرشار، اور رسوا عصری صدائقوں کو ناول کی صورت میں مصور کرتے نظر آتے ہیں، اس طرح ان کے ہاں کہانی کے موضوعات، کردار اور فضا و ماحول کا دائرہ خارجی حقائق سے قریب ہوتا جاتا ہے۔

فرانس میں انیسویں صدی کے وسط تک ناول صرف مافوق الفطرت یا ذاتی واردات نہیں رہا بلکہ ناول نگار عوامی ذوق کو جو کہ سانس کی طرف تھا، کے مطابق ادبی تخلیقات وجود میں لانی پڑیں۔ بظاہر فلاہیر بھی اپنے کرداروں کو ان کی روزمرہ زندگی کے مطابق لے کر آگے بڑھتا ہے۔ اس میں اپنا سوچ و استدلال شامل نہیں کرتا۔ مگر ڈاکٹر یوسف حسین خان

نے فلا بیئر کا ایک خط اپنی کتاب میں نقل کیا ہے جس سے ظاہر ہوتا ہے کہ وہ بالزاک کی طرح حقیقت اور تخیل کو ساتھ لے کر چلنا چاہتا ہے۔

میرے اندر دو شخص ہیں جو ایک دوسرے سے الگ ہیں۔ ایک کو گھن گرج، غنائیت، شہ باز کی سی بلند پروازی کا شوق ہے۔ اس کے خیالات بلند اور طرز ادا میں موسیقیت کا رس ہے۔ دوسرے کا مشغلہ حقیقت کی کرید اور صداقت و اصلیت کا کھوج لگانا ہے۔ وہ چھوٹے بڑے سب واقعات پر تنقیدی نظر ڈالتا ہے وہ چاہتا ہے کہ جو کچھ بھی تخلیق کرے اسے دوسرے حقیقی طور پر محسوس کرنے لگیں۔۔۔ ۱۲

ناول میں فلا بیئر علت و معلول کے مطابق اپنے کرداروں کو آگے بڑھنے دیتا ہے۔ جس میں علت ان کا ماحول اور معلول ان کا عمل بن جاتا ہے۔ وہ جارحیت کا حامی ہے اور رومانویت کے داخلی تجربات کو تخلیق میں سمونے کے قائل نہیں۔ وہ خارجی عناصر کو پوری تحقیق اور تجربے کے بعد فنی تخلیق کا موضوع بنائے جانے کا قائل تھا۔ اس بنا پر ناول مسادم بوارے میں حقیقت، نفسیاتی کشش اور تخیل سب کچھ یکجا نظر آتا ہے۔

فلا بیئر انیسویں صدی کے یورپی ادیبوں میں سب سے اہم ادیب تھا۔ اس نے فرانسیسی ناول کو ترقی دینے میں اہم کردار ادا کیا ہے۔ فرانسیسی ادب میں مسادم بوارے نے حقیقت نگاری کی روایت کی بنیاد ڈالی اسی وجہ سے عالمی ادب میں اسے کلاسیک کا درجہ ملا۔ اردو زبان خوش قسمت ہے کہ محمد حسن عسکری کے قلم سے ترجمے کی صورت میں یہ ناول اردو میں بھی دستیاب ہے۔

#### حوالہ جات

- ۱۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۶
- ۲۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۱۷۰
- ۳۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۱۹
- ۴۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۶۶، ۶۷
- ۵۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۴۴۵
- ۶۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۳۱۲
- ۷۔ فلا بیئر، گستاؤ، مسادم بوارے مترجم: عسکری، محمد حسن، مکتبہ جدید، لاہور، ۱۹۵۰ء، ص ۴۴۵
- ۸۔ سون کے لیٹنگ، فلسفہ کا نیا آہنگ، مترجم: بشیر احمد، غلام علی اینڈ سنز کراچی، ص ۹۹
- ۹۔ عسکری، محمد حسن، سنٹارہ یا بادبان، مکتبہ سات رنگ، کراچی، ۱۹۶۳ء، ص ۱۴۲

- ۱۰۔ عزیز ابن الحسن، ڈاکٹر، محمد حسن عسکری شخصیت اور فن، اکادمی ادبیات پاکستان، اسلام آباد، ۲۰۰۷ء، ص ۹۴
- ۱۱۔ موپساں، موسیٰ گیند، مترجم: کوثر محمود، ڈاکٹر، علی پلازہ مزنگ روڈ، کراچی، ۲۰۰۸ء، ص ۱۵۸
- ۱۲۔ خان، یوسف حسین، فرانسیسی ادب، انجمن ترقی اردو، علی گڑھ، ۱۹۶۲ء، ص ۳۴۹